



ادارۂ خدیضہ القرآن الکریم

دورۃ القرآن الکریم وعلومہ

سبق نمبر (4)

زیر تدریس خاتم القرآن الکریم حضرت مولانا مفتی محمد سعید صاحب مدظلہ العالی

رئیس مرکز الافتاء و الایشاد گلستان جوہر کراچی

ہر جمعہ صبح 9:00 تا 11:00

بمقام: مسجداً اخیتر گلستان جوہر، بلاک ۱۲، کراچی

دورۃ القرآن الکریم وعلومہ



رابطہ نمبر +92 332 3264993 +92 332 3158542
www.HazratFerozMemon.org ▶ Ghurfa موبائل ایپ LIVE بذریعہ اشتہار

تاریخ تفسیر، علوم تفسیر اور اصول تفسیر

ضرورت و اہمیت تفسیر قرآن

قرآن مجید اور تفسیر:

1: قرآن مجید سے یہ بات واضح ہے کہ قرآن مجید کی تشریح و توضیح رسول کریم صلی اللہ علیہ وسلم نے خود فرمائی ہے اور پہلے شارح اور مفسر قرآن خود رسول کریم صلی اللہ علیہ وسلم ہیں۔ ارشاد الہی ہے:

((لقد من اللہ علی المؤمنین اذ بعث فیہم رسولاً من انفسہم یتلو علیہم آیتہ ویزکیہم ویعلمہم الکتب والحکمۃ))

(سورۃ آل عمران: 3: 64)

”یقیناً اللہ نے مومنوں پر احسان کیا جب ان میں انہی میں سے ایک رسول بھیجا جو ان پر اس کی آیتیں پڑھتا ہے اور انہیں پاک کرتا ہے اور انہیں کتاب اور حکمت سکھاتا ہے۔“

اس آیت میں جا فرائض نبوت میں سے ایک فرض تعلیم قرآن بھی بیان ہوا ہے اور تعلیم صرف الفاظ کے پڑھ دینے کا نام ہی نہیں بلکہ تعلیم سے مراد تشریح اور تفسیر ہے۔

2: سورۃ النحل میں ہے:

((وانزلنا الیک الذکر لتبین للناس ما نزل الیہم ولعلہم یتفکرون))

(النحل: 16: 44)

”اور ہم نے تیری طرف ذکر بھیجا ہے تاکہ لوگوں کیلئے کھول کر بیان کر دے جو ان کی طرف اتارا گیا ہے اور تاکہ وہ فکر سے کام لیں۔“

تین کلام تشریح و تفسیر کا دوسرا نام ہے۔

احادیث اور تفسیر القرآن:

1: رسول کریم صلی اللہ علیہ وسلم نے قرآن مجید کی تفسیر اپنے قول اور فعل سے فرمائی۔ قرآن مجید میں نماز ادا کرنے کا

حکم آتا ہے، لیکن اس قرآنی حکم کی تشریح و توضیح رسول کریم صلی اللہ علیہ وسلم نے اپنے قول اور فعل سے کی ہے۔ مختلف ارکان نماز میں کیا پڑھا جائے اور ارکان کو کیسے ادا کیا جائے، یہ سب کچھ بتایا ہے۔ ایسے ہی زکوٰۃ کا حکم قرآن میں اجمالاً بیان کیا گیا ہے۔ رسول کریم صلی اللہ علیہ وسلم نے اس کی وضاحت فرمائی۔

2: احادیث سے یہ واضح ہے کہ رسول کریم صلی اللہ علیہ وسلم نے تفسیر کے سیکھنے کا حکم بھی دیا۔ چنانچہ ایک حدیث میں ہے:

”سورة حدید اور اس کی تفسیر سیکھو۔“

3: حضرت شحاک حضرت عبداللہ بن عباس رضی اللہ عنہما سے مرفوعاً روایت کرتے ہیں کہ رسول کریم صلی اللہ علیہ وسلم نے فرمایا:

”اللہ تعالیٰ کے فرمان: بیوتی الحکمۃ (جسے حکمت دی گئی اسے خیر کثیر دی گئی) سے مراد قرآن کا عطا کرنا ہے۔“

4: حضرت ابن عباس رضی اللہ عنہما نے فرمایا:

”قرآن کے عطا کرنا سے مراد قرآن کی تفسیر ہے، کیونکہ پڑھنے کو تو نیک و بد سبھی پڑھتے ہیں۔“

5: آنحضرت صلی اللہ علیہ وسلم نے حضرت عبداللہ بن عباس رضی اللہ عنہما کے حق میں دعا فرمائی:

((اللهم فقهه فی الدین و علمه التاویل))

”اے اللہ! اسے دین میں فقہت بخش اور سمجھ اور تاویل کا علم دے۔“

یہاں فقہت و سمجھ (تاویل) وہ جو کہ کسی آدمی کو قرآن کے بارے میں ملی ہو مراد ہے۔

اس امر کو حضرت علی المرتضیٰ رضی اللہ عنہ نے اپنے اس قول میں بیان فرمایا ہے:

((الافہما یوتاہ الرجل فی القرآن))

”مگر (فقہ سے) وہ سمجھ جو کہ کسی آدمی کو قرآن کے بارے میں ملی ہو مراد ہے۔“

6: امام بیہقی نے حضرت ابوہریرہ رضی اللہ عنہ سے مرفوعاً روایت کی ہے:

”قرآن مجید کی تعریف (تفسیر) کرو اور اس کے غریب اور نامانوس الفاظ کی تلاش میں سرگرم رہو۔“

صحابہ اور تفسیر قرآن مجید:

1: رسول کریم صلی اللہ علیہ وسلم کی وفات کے بعد تفسیر قرآن کے اہم فریضہ کو صحابہ کرام رضی اللہ عنہم نے انجام دیا۔ صحابہ کرام کے مختلف مقامات پر حلقہ ہائے درس قائم تھے۔ مثلاً: مدینہ میں حضرت زید اور ان کے تلامذہ مکہ میں حضرت عبداللہ بن عباس اور ان کے تلامذہ اور کوفہ میں حضرت عبداللہ بن مسعود اور حضرت علی رضی اللہ عنہم قرآن مجید کی تفسیر اور تشریح کا فریضہ انجام دیا کرتے تھے اور اپنے تلامذہ کو تفسیر قرآن مجید پر غور و فکر اور تفسیر و تشریح

کرنے کا ارشاد فرمایا کرتے تھے۔

2: حضرت سعید بن جبیر حضرت عبداللہ بن عباس رضی اللہ عنہم سے روایت کرتے ہیں کہ انہوں نے فرمایا:
”جو شخص قرآن مجید پڑھتا ہے اور اس کی تفسیر اچھی طرح نہیں کر سکتا اس کی مثال اس اعرابی کی ہے جو شعر
کو بے سوچے سمجھے اور غیر موزوں پڑھتا ہے۔“

3: حضرت ابو بکر صدیق رضی اللہ عنہ فرماتے ہیں:
”بے شک مجھے یہ زیادہ پسند ہے کہ میں قرآن کی کسی ایک آیت کی تعریف (تفسیر) کروں، نسبت اس
بات کے کہ میں ایک آیت حفظ کروں۔“

4: حضرت ابن عمر رضی اللہ عنہما فرماتے ہیں کہ میں نے رسول اللہ صلی اللہ علیہ وسلم سے تقریباً اڑھائی سال میں سورۃ
البقرۃ کی تفسیر سیکھی۔

تفسیر قرآن اور علماء امت:

صحابہ کرام رضی اللہ عنہم اجمعین کے بعد اس علمی فریضہ کو تابعین، تبع تابعین اور علماء امت نے جاری رکھا اور آج
تک جاری ہے۔ ہمارے پاس اتنا تفسیری سرمایہ پیدا ہو چکا ہے کہ اس کا احاطہ کرنا مشکل ہے۔

تفسیر قرآن اور عقل انسانی:

قرآن مجید اصول اور کلیات کی ایک جامع کتاب ہے۔ ان کلیات اور اصول کو اللہ تعالیٰ نے اختصار کے ساتھ
بیان کیا ہے۔ ان کلیات اور اصول کو سمجھانے کیلئے تشریح اور توضیح کی اذ حد ضرورت ہے، اسی ضرورت کے پیش نظر رسول
کریم صلی اللہ علیہ وسلم نے کلیات کی تشریح فرمائی۔ اگر آپ صلی اللہ علیہ وسلم تشریح نہ فرماتے تو عوام کے لئے قرآن مجید
ایک مفلت کتاب بن جاتی۔ اس لئے عقل اس بات کا تقاضا کرتی ہے کہ قرآن مجید لوگوں کو سمجھانے کیلئے اس کے مشکل
مقامات کی تشریح کی جائے۔

☆☆☆

تفسیر اور تاویل اور ان میں باہم فرق

تفسیر

”تفسیر“ کا مادہ:

لفظ ”تفسیر“ کا مادہ ہے: فسر۔ یہ ضرب اور نصر ہر دو اوزان پر آیا ہے۔
 فسر: واضح کرنا، وضاحت کرنا، مراد بتانا، ظاہر کرنا، کھولنا، کسی چیز کو اس طرح بیان کرنا کہ اس کے تمام پہلو ظاہر ہو جائیں، بے حجاب کرنا۔ کسی لفظ کے معانی اور مفہوم کو عیاں کرنا، ننگا کرنا۔

لفظ تفسیر کے معانی:

لفظ ”تفسیر“ قواعد کی رو سے ”مصدر“ ہے جس کے درج ذیل معانی ہیں:

- 1: پردہ ہٹانا ظاہر کرنا، کسی بیان کو واضح کرنا وضاحت کرنا اور تفصیل سے بیان کرنا۔
- 2: سواری کا پالان اتار کر اس کی پیٹھ نگی کرنا، بے حجاب کرنا۔ چونکہ ننگا کرنے سے ہر چیز ظاہر ہو جاتی ہے اس لئے اس لفظ (تفسیر) کو کھولنے اور ظاہر کرنے کے معانی میں استعمال کیا جاتا ہے۔ تفسیر میں الفاظ کے معانی اور مفہوم کو فاش کیا جاتا ہے، اس لئے یہ عمل ”تفسیر“ کہلاتا ہے۔ لفظ ”تفسیر“ کی جمع ”تفاسیر“ ہے۔

لفظ تفسیر اور قرآن مجید:

قرآن مجید میں ”تفسیر“ کا لفظ سورۃ الفرقان میں یوں بیان کیا گیا ہے:

((و لا یاتونک بمثل لاجنناک بالحق واحسن تفسیرا))

(سورۃ الفرقان، آیت: 33)

”اور (مشرکین) آپ کے پاس کوئی مثال نہیں لاتے۔ مگر ہم آپ کے پاس سچا اور سیدھا جواب لاتے

ہیں جو بیان کے لحاظ سے بہتر اور مفصل ہے۔“

یہاں تفسیر سے مراد تفصیل یا وضاحت ہے۔

تفسیر کا اصطلاحی مفہوم:

عرف عام میں کسی بیان یا عبارت کو وضاحت سے بیان کرنا ”تفسیر“ کہلاتا ہے۔ شرعی اصطلاح میں قرآن مجید کی

آیات کے مفہوم کو وضاحت سے بیان کرنے کو ”تفسیر“ کہتے ہیں۔

علم تفسیر علوم شرعیہ کا ایک باقاعدہ شعبہ ہے۔ اس لئے ”علم التفسیر“ کی مختلف تعریفیں کی گئی ہیں۔ بعض کہتے ہیں: علم التفسیر میں فلاں فلاں علم شامل ہیں اور بعض کا خیال ہے کہ اس شعبہ میں فلاں علم تو شامل ہونا چاہئے مگر فلاں علم کی تفسیر کیلئے قطعاً ضرورت نہیں۔

1: ابو حیان کا خیال ہے:

”تفسیر“ ایک ایسا علم ہے جس میں قرآنی الفاظ کے تلفظ، ان کے مفہوم و مدلول، ان کے افرادی و ترکیبی اور ان معانی سے بحث کی جاتی ہے جن کے حالت ترکیب میں حامل ہوتے ہیں۔“

2: امام زکریا فرماتے ہیں:

”تفسیر ایک ایسا علم ہے جس کے ذریعہ رسول اللہ صلی اللہ علیہ وسلم پر نازل شدہ کتاب کے معانی سمجھے جاتے ہیں اور اس کتاب کے احکام و مسائل اور اسرار و حکم سے بحث کی جاتی ہے۔“

3: ”الاتقان“ میں مرقوم ہے:

”تفسیر ایک ایسا علم ہے جس میں قرآنی آیات کے نزول، ان کے متعلقہ واقعات، اسباب نزول، نیز کئی و مدنی، محکم و متشابہ، ناخ و منسوخ، عام و مطلق، مقید و مجمل، حلال و حرام، وعدہ و وعید، امر و نہی اور عبرت و امثال سے بحث کی جاتی ہے۔“

تاویل

”تاویل“ کے لفظی معانی:

لفظ ”تاویل“ کا مادہ ”آل“ (باب نصر ینصر) ہے۔ اور اس کا مترادف ”اولاً“ یا ”آلاً“ ہے۔ اس کے معانی ہیں: لوٹنا، رجوع کرنا۔ اسی مادہ سے ایک لفظ ”تاؤل“ بنا ہے جس کا مفہوم ہے: تفسیر کرنا (تاویل الکلام) کسی کلام یا بات کی وضاحت کرنا۔ چنانچہ (تاویل الکلام) بھی کسی بات کی توضیح کرنے کو کہتے ہیں۔

لفظ ”تاویل“ مختلف معانی میں مستعمل ہے۔ جیسے:

1: خواب کی تعبیر کرنا۔

2: شرح، وضاحت اور بیان۔

3: ظاہری مطلب سے کسی بات کو پھیر دینا۔

4: بچاؤ کی دلیل، عذر، حیلہ، حیلہ شرعی اور انحراف۔

علماء نے لفظ ”تاویل“ کے بارے میں بیان کیا ہے کہ جو شخص تاویل کرتا ہے وہ کلام کو اس کے متعدد معانی میں سے کسی ایک کی جانب لوٹاتا ہے، اگرچہ احتمال تمام معانی کا ہوتا ہے لیکن وہ ان میں سے صرف ایک مراد لیتا ہے، معانی کو لوٹانے کے باعث اس عمل کو تاویل (بہمتی لوٹانا) کہا جاتا ہے۔

یاد رہے کہ اسی (آل) مادہ سے لفظ ”ایالا“ اور ”اولا“ وضع کیے گئے ہیں۔
جیسے:

((ایالا الرعیه))

”رعیت کا انتظام کرنا۔ سیاست رانی کرنا۔“

((ایالة القوم))

”کسی قوم پر حاکم ہونا۔“

((آل الرعیة ایالة حسنة وهو حسن الایالة))

”اس نے رعیت پر اچھی طرح حکمرانی کی اور وہ بہترین حکمران ہے۔“

لفظ تاویل اور قرآن مجید:

لفظ ”تاویل“ قرآن مجید میں متعدد مرتبہ استعمال ہوا ہے۔ مثلاً: سورة النساء، سورة الاعراف، سورة آل عمران، سورة یوسف، سورة یونس اور سورة کہف وغیرہ میں اور یہ لفظ مختلف معانی میں استعمال ہوا ہے جیسے:

1: سورة یوسف میں استعمال ہونے والے لفظ ”تاویل“ کا مفہوم ”خواب کی تعبیر بیان کرنا“ ہے۔

((و كذلك یجتنبك ربك ویعلمك من تاویل الاحادیث))

”اور جیسا کہ تمہارا پروردگار تم کو جن لے گا اور تم کو سکھائے گا خوابوں کی تعبیر۔“

2: سورة آل عمران میں ”و ابتغاء تاویلہ“ میں لفظ تاویل کے معانی ”تفسیر و تعیین“ ہیں۔

3: سورة النساء میں ”احسن تاویلہ“ سے مراد نتیجہ اور انجام ہے۔

”تاویل“ کا اصطلاحی مفہوم:

لفظ ”تاویل“ کا اصطلاحی مفہوم ہے:

”کلام کے معانی کو واضح کرنا، خواہ وہ کلام کے موافق ہوں یا مخالف۔“

تاویل اور علمائے کرام کی آراء:

”تاویل“ سے متعلق علمائے کرام کی رائے یہ ہے:

1: کسی کلام سے جو مفہوم مقصود ہے وہی تاویل ہے۔

2: اگر کلام کسی طلب یا خبر پر مشتمل ہو تو جو فعل مطلوب ہے یا جو خبر دی جا رہی ہے، وہی اس کی تاویل ہے۔

3: ظاہر اور متبادر معانی کو ترک کر کے مر جوح معنی مراد لینے کو ”تاویل“ کہتے ہیں۔

4: اگر کسی دلیل کی بنا پر ایک لفظ کے راجح معانی کو ترک کر کے مر جوح معنی مراد لئے جائیں تو اس کو ”تاویل“ کہتے

ہیں۔

تفسیر اور تاویل میں فرق

تفسیر اور تاویل، ان دونوں الفاظ کے مفہوم میں فرق ہے، لیکن اس فرق کے بارے میں علماء کے درمیان اختلاف ہے۔ علماء کا خیال ہے کہ ”تفسیر“ اور ”تاویل“ مترادف وہم معانی الفاظ ہیں۔
اختلافی آراء درج ذیل ہیں:

1: امام راغب اصفہانی کی رائے ہے:

”تفسیر“ کے لفظ میں ”تاویل“ کی نسبت زیادہ عموم پایا جاتا ہے۔ تفسیر کا لفظ عموماً الفاظ کیلئے استعمال کیا جاتا ہے۔ اور ”تاویل“ معانی کے لئے۔ مثلاً: خواب کی تعبیر کو ”تاویل الرؤیا“ کہتے ہیں۔ علاوہ ازیں ”تاویل“ کا لفظ کتب مقدسہ کیلئے بھی بولا جاتا ہے۔ اسی طرح تفسیر کا لفظ زیادہ تر الفاظ مفردہ کے ضمن میں بولتے ہیں۔ اور تاویل جملوں اور مرکبات کے دوران۔ مزید برآں تفسیر کا لفظ الفاظ نادرہ غریبہ کی شرح و توضیح کیلئے بولا جاتا ہے۔

2: ”الاتقان“ میں بیان کیا گیا ہے:

”تفسیر کے معنی قطعیت و یقین کے ساتھ یہ کہنا ہے کہ اس لفظ کے یہی معنی ہیں اور اللہ تعالیٰ نے یہی مفہوم لیا ہے۔ اس کے برعکس ایک لفظ میں جن مختلف معانی کا احتمال پایا جاتا ہو اس میں سے ایک کو ترجیح دینے کا نام ”تاویل“ ہے۔ اس میں قطع و یقین کا ہونا ضروری نہیں۔“

3: ”معالم التنزیل“ میں بیان کیا گیا ہے:

”تاویل“ کے معانی ہیں آیت سے ایسا مفہوم مراد لینا جس کی اس میں گنجائش ہو۔ وہ مفہوم آیت کے سیاق و سباق سے ہم آہنگ ہو اور کتاب و سنت کے خلاف نہ ہو۔ بخلاف ازیں کسی آیت کے شان نزول اور واقعہ متعلقہ ذکر و بیان کو ”تفسیر“ کہتے ہیں۔“

4: الاتقان میں مرقوم ہے:

”بعض علماء کی رائے میں ”تفسیر“ کا تعلق روایت کے ساتھ ہوتا ہے اور ”تاویل“ کا تعلق ”دراہمت“ کے ساتھ۔“

5: بعض مفسرین کا خیال ہے:

”ترتیب عبارت سے جو مفہوم مستفاد ہو اس کے بیان کو ”تفسیر“ کہتے ہیں۔ اس کے برعکس عبارت سے جو مفہوم اشارتاً معلوم ہوتا ہے اس کے کشف و اظہار کا نام ”تاویل“ ہے۔“

6: امام زرکشی کا بیان ہے:

”علماء نے تفسیر و تاویل کے مابین جس فرق و امتیاز کو ملحوظ رکھا ہے اس کا سبب یہی ہے کہ تفسیر میں منقولات پر اعتماد کیا جاتا ہے اور تاویل کا مدار و انحصار استنباط پر ہوتا ہے۔“

7: بالعموم ”تفسیر“ کو یقینی خیال کیا جاتا ہے جبکہ ”تاویل“ میں ناموافق معانی کا احتمال ہونے کی وجہ سے مشکوک سمجھا جاتا ہے۔“

☆☆☆

تفسیر بالماثور اور تفسیر بالرائے

تفسیر بالماثور

لفظ اثر کا معنی:

عربی زبان میں ”اثر“ سے مراد ہے:

”بیان، حدیث، قول اور خبر۔“

”اثر“ کی جمع ”آثار“ ہے اور ”آثار“ سے مراد ہے:

”بنیاد اطوار طریقے، علامات، انداز، نقوش، نشان، سنت، رسول، صحابہ کرام کے اقوال و افعال۔“

لفظ ماثور کا مفہوم:

لفظ ”ماثور“ ”اثر“ سے وضع کیا گیا ہے۔ جو ”مفعول“ کے معانی میں استعمال ہوتا ہے۔ ”ماثور“ کا مفہوم ہے:

”اثر قبول کیا ہوا، جزا یا گیا اور نقل کیا ہوا۔“

تفسیر بالماثور سے مراد:

”تفسیر بالماثور“ سے مراد وہ تفسیر ہے جس میں کسی آیت کا مفہوم قرآن کی کسی دوسری آیت یا رسول اللہ صلی اللہ علیہ وسلم کی حدیث اور صحابہ و تابعین کے اقوال کی روشنی میں بیان کیا جائے۔

تفسیر بالماثور کا دوسرا نام:

تفسیر کی اس قسم میں چونکہ قرآنی حوالہ، حدیث اور اقوال نقل کیے جاتے ہیں، اس لئے اسے ”منقول تفسیر“ کہتے ہیں۔

اقوال تابعین اور تفسیر بالماثور:

یاد رہے کہ بعض علماء نے تابعین کے اقوال کو ”تفسیر بالماثور“ میں شامل نہیں کیا اور بعض کا خیال ہے کہ اقوال تابعین بھی اسی ذمہ میں شامل ہیں۔

تفسیر بالماثور کا ارتقاء:

رسول اللہ صلی اللہ علیہ وسلم کی حیات مقدسہ میں صحابہ کرام قرآنی آیات کی تفسیر کیلئے رسول اللہ صلی اللہ علیہ وسلم

سے رجوع کرتے رہے۔ آپ صلی اللہ علیہ وسلم صحابہ کیلئے مشکلات قرآن کی وضاحت فرمادیا کرتے تھے۔ صحابہ کرام کے عہد میں تفسیر قرآن کیلئے احادیث نبوی صلی اللہ علیہ وسلم سے سند حاصل کی جاتی تھی اور صحابہ ایک دوسرے سے پوچھ لیا کرتے تھے کہ فلاں آیت کا مفہوم رسول اللہ صلی اللہ علیہ وسلم نے کیسے بیان فرمایا۔؟ صحابہ کرام رضی اللہ عنہم کے بعد تابعین تفسیر قرآن کیلئے قرآنی حوالہ کے علاوہ حدیث نبوی اور اقوال صحابہ کو بطور سند استعمال کرتے رہے۔

تابعین کے بعد تبع تابعین نے قرآن، حدیث، اقوال صحابہ اور اقوال تابعین کو یکجا کر کے، قرآنی مفہوم کو اخذ کیا۔

سب سے پہلی تفسیر بالمآثور کے مفسر:

تفسیری ادب پر نظر ڈالنے سے معلوم ہوتا ہے کہ سب سے پہلے تفسیر کا جو انداز اختیار کیا گیا وہ ”تفسیر بالمآثور“ تھا۔ اس سلسلہ میں سب سے پہلا مفسر مالک بن انس اصبھی کو قرار دیا جاتا ہے۔ ان کے بعد آنے والے مفسرین نے باقاعدہ طور پر ”تفسیر بالمآثور“ کو مدون کیا، مگر اسناد کو حذف کر دیا۔ بعضوں نے صحیح و غلیل میں فرق کے بغیر بیشتر تفسیری اقوال کو شامل کر دیے۔

علامہ جلال الدین سیوطی کی کتاب:

علامہ جلال الدین سیوطی (متوفی 911ھ ہجری) کی کتاب ”الدر المنثور فی التفسیر بالمآثور“ کو تفسیر بالمآثور کی صنف میں معتبر خیال کیا جاتا ہے۔ مصنف کا بیان ہے کہ اس کی تفسیری سند رسول اللہ صلی اللہ علیہ وسلم تک پہنچتی ہے۔ اس کتاب میں کثرت سے منقولات ہیں۔ اس لئے یہ ”منقول تفسیر“ بھی کہلاتی ہے۔ بعض علماء کا خیال ہے کہ علامہ سیوطی نے اس تفسیر میں سلف سے جتنی روایات تفسیر سے متعلق تھیں نقل کر ڈالی ہیں۔ انہوں نے راویوں کی نہ تو جرح و تعدیل کی ہے اور نہ ہی صحیح و سقیم روایات پر متنبہ کیا ہے۔ اسی لئے بعض علماء نے اسے ”رطب و یابس“ کا مجموعہ قرار دیا ہے۔

”تفسیر بالمآثور“ اور ”منقول تفسیر“ میں فرق:

یاد رہے کہ اصولی طور پر ”تفسیر بالمآثور“ کے ماخذ قرآن، حدیث، اقوال صحابہ یا اقوال تابعین ہیں، اس لئے دوسرے اقوال (مثلاً: اسرائیلیات وغیرہ) ”تفسیر بالمآثور“ میں شامل نہیں ہونے چاہئیں۔ اگر کسی تفسیر میں مندرجہ بالا ماخذات کے علاوہ دوسروں کے اقوال بھی نقل کیے جائیں تو اس تفسیر کو صرف ”منقول تفسیر“ کہنا چاہیے، ”تفسیر بالمآثور“ نہیں، کیونکہ بعض علماء تو ”اقوال تابعین“ کو بھی ”تفسیر بالمآثور“ میں شامل کرنے پر معترض ہیں، چہ جائیکہ ”اسرائیلیات“۔

اس لئے ”تفسیر بالمآثور“ اور ”منقول تفسیر“ کے درمیان حد فاصل اور امتیاز قائم کرنا ضروری ہے۔ اگر یہ تخصیص قائم کر دی جائے تو پھر ایسی تفاسیر کی تعداد بہت کم رہ جائے گی جو خالص ”تفسیر بالمآثور“ کی فہرست میں شامل کی جاسکتی

ہیں۔ اس لحاظ سے علامہ جلال الدین سیوطی کی تفسیر بھی خالص ”تفسیر بالماثور“ میں شامل نہیں ہوگی۔ وہ ”منقول تفسیر“ میں شامل کی جائے گی۔

تفسیر بالرائے

تفسیر بالرائے اور حدیث:

جو مفسر اصول تفسیر قرآن کو نظر انداز کر کے قرآن مجید کی تفسیر کرتا ہے وہ تفسیر بالرائے اور تفسیر بلا علم کا مرتکب ہوتا ہے، ایسے شخص کے متعلق رسول کریم صلی اللہ علیہ وسلم نے فرمایا ہے:

((من تكلم في القرآن بغير علم فليتبوأ مقعده من النار))

(سنن ترمذی) (جامع ابی داؤد) (سنن نسائی)

”جو شخص علم کے بغیر قرآن کے بارے میں کچھ کہتا ہے اس کا ٹھکانہ دوزخ ہے۔“

تفسیر بالرائے اور حضرت ابوبکر صدیق:

حضرت ابوبکر صدیق رضی اللہ عنہ کا قول بھی اس سلسلہ میں مشہور ہے:

((ای ارض تقلنی وای سماء تقلنی اذا قلت فی القرآن مالا اعلم))

(ابن جریر)

”مجھ کو کون سی زمین اٹھائے گی اور کون سا آسمان مجھ پر سایہ فگن ہوگا جب کہ قرآن کے بارے میں وہ بات

کہوں جسے میں جانتا نہیں۔؟“

دور حاضر اور تفسیر بالرائے:

ہمارے زمانہ تانتوتوتوں میں عربی کی معمولی شد بدرکھنے والا بھی قرآن کے مطالب بیان کرنے کا اپنے آپ کو اہل سمجھتا ہے اور اصول تفسیر قرآن کے خلاف اپنی طرف سے جدت طرازی کو فخر محسوس کرتا ہے اور اس کا نام ”اسلام کی خدمت“ رکھتا ہے۔

صحابہ و تابعین کی احتیاط:

اگر ان کو صحابہ تابعین اور اسلاف کی احتیاط کا علم ہو تو ممکن ہے وہ ایسی جسارت نہ کریں۔ وہ صحابہ جنہوں نے نبی کریم صلی اللہ علیہ وسلم کے منکوحہ نور سے فیض حاصل کیا، آپ کی قوت قدسی سے گناہوں سے نجات حاصل کی۔ عربی ان کی مادری زبان تھی، قرآن ان کے سامنے نازل ہوا تھا، وہ بھی قرآن کی تفسیر اور مطالب بیان کرنے میں احتیاط برتتے تھے۔ حضرت عبداللہ بن عمر رضی اللہ عنہما فرماتے ہیں:

”میں نے مدینہ طیبہ کے فقہاء کو دیکھا یہ حضرت قرآن کی تفسیر بیان کرنے کو بڑا اہم اور ضروری کام سمجھتے تھے۔ حضرت سالم بن عبداللہ، حضرت قاسم بن محمد، حضرت سعید بن مسیب، حضرت نافع ان ہی حضرات

میں سے تھے۔“

(تفسیر ابن جریر، جلد 1، صفحہ 28)

یحییٰ بن سعید کا بیان ہے:

”میں نے ایک شخص کو دیکھا کہ وہ سعید بن مسیب سے قرآن مجید کی کسی آیت کے بارے میں دریافت کر رہا تھا، مگر آپ نے جواب دیا: میں قرآن سے متعلق (اپنی رائے سے) کچھ نہیں کہوں گا۔“

(تفسیر ابن جریر)

اصمعی لغت اور ادب کا بہت بڑا امام تھا۔ وہ قرآن کی تفسیر کرنے میں بالکل خاموش رہتا تھا۔ اس سے کسی آیت کی نسبت دریافت کیا جاتا تو کہتا:

”عرب اس کے یہ معنی بیان کرتے ہیں میں نہیں جانتا اس سے کیا مراد ہے۔“

(المرزبوری، جلد 2، صفحہ نمبر 204)

ابوطیب کہتا ہے:

”اصمعی بہت عبادت گزار تھا۔ وہ قرآن کی کسی آیت کی تفسیر نہ کرتا تھا۔“

ہمارے ان اسلاف کی اس احتیاط کے یہ معنی نہیں ہیں کہ وہ قرآن کے متعلق لب کشائی کرنا گناہ سمجھتے تھے، بلکہ وہ اس اہم ذمہ داری کا بوجھان بزرگوں اور راہنمائی العلم کے کندھوں پر ڈالنا چاہتے تھے جنہوں نے اپنی عمریں قرآن مجید کے رموز و غوامض معلوم کرنے میں بسر کی تھیں۔

خاص خاص صحابہ تفسیر بیان کرتے:

صحابہ کرام کے زمانہ میں خاص خاص صحابہ قرآن دانی میں مشہور تھے۔ لوگ انہی کی طرف رجوع کرتے تھے۔ مثلاً: خلفاء راشدین، ابن عباس، ابن مسعود، ابن عمر اور زید بن ثابت رضی اللہ عنہم وغیرہ۔ یہ لوگ دن رات قرآن مجید کے درس و تدریس میں بسر کرتے تھے۔

مخصوص تابعی تفسیر بیان کرتے:

صحابہ کے دور کے بعد تابعین اور تبع تابعین میں سے کچھ فہم قرآن میں مشہور ہوئے، لوگ انہی کی طرف رجوع کرتے۔ مثلاً: حضرت مجاہد جو علم تفسیر میں ایک نشانی تھے۔

حضرت محمد بن اسحاق رحمۃ اللہ علیہ نے اپنے استاد سے روایت کی ہے کہ مجاہد کہتے تھے:

”میں نے قرآن مجید شروع سے آخر تک تین مرتبہ حضرت عبداللہ بن عباس رضی اللہ عنہما کے سامنے پیش کیا ہر

آیت پر انہیں علمی لحاظ سے بہت بلند پایا۔

مشہور تابعی مفسرین درج ذیل ہیں:

سعید بن جبیر، عکرمہ عطاء بن ابی رباح، حسن بصری، مسروق بن الابدع، سعید بن المسیب، ابو العالیہ ریح، قتادہ

اور ضحاک بن مزاحم۔

لوگ انہی بزرگوں کی طرف قرآن کی کسی آیت کا مطلب دریافت کرنے کیلئے رجوع کرتے۔ غرض کہ ہر دور میں بعض ایسے بزرگ ہوئے ہیں جنہوں نے قرآن کے کلمہ رموز کو معلوم کرنے کیلئے اپنی زندگیوں کو وقف کر دیا تھا، لوگ انہی کی طرف رجوع کرتے تھے۔

☆☆☆

تفسیر بالرائے کے مختلف وجوہ:

۱. وہ علوم جن کا جاننا علم تفسیر کے لیے ضروری ہے وہ نیا مفسر نہ جانتا ہو جیسے آج کل کے اخبار نویسوں اور لیڈروں کی تفسیریں ہیں۔
۲. تشابہات جن کے معنی و مراد اللہ ہی کو معلوم ہیں ان کی قطعی انداز میں تفسیر کرنا اور معنی مراد کا تعین کرنا جیسے اللہ کی ذات کو نور قرار دینا اور آیت ﴿اللَّهُ نُورُ السَّمَوَاتِ﴾ سے استدلال کرنا حالانکہ یہ آیت آیات تشابہات میں سے ہے۔ (تفسیر کبیر امام رازی)
۳. اپنی رائے پہلے سے قائم رکھی ہو اور اسے ثابت کرنے کے لیے قرآن سے آیات و مقامات تلاش کرنا اور ان سے اپنی بات ثابت کرنا جیسا کہ قادیانیوں کا طریقہ ہے۔
۴. کسی آیت میں مختلف پہلوؤں کی گنجائش ہو ان میں سے کسی ایک کو یقینی پیرائے میں لانا اور اسے ایسی مراد بتلانا کہ اس کے خلاف بات نہ ہو سکے۔
۵. اپنی خواہش اور ضرورت کے لیے کسی آیت سے تائید لینا۔ (ملخصاً لسانی الاقناع جلد ۲ ص ۱۸۳)

تفسیر قرآن اور مفسر کے فرائض وعلوم

تفسیر قرآن کے لیے جن پندرہ علوم کا جاننا انتہائی ضروری ہے:

امام جلال الدین سیوطی رحمۃ اللہ علیہ فرماتے ہیں:

”تفسیر کیلئے پندرہ علوم ضروری ہیں اور کسی شخص کو تفسیر کرنے کا حق نہیں جب تک کہ وہ ان تمام علوم میں ماہر نہ ہو۔“

وہ علوم درج ذیل ہیں

- 1: لغت عربیہ: جس کی وجہ سے الفاظ مفردہ کی تشریح کی جاسکے اور کلمات کا مداول معنی معلوم ہوتا ممکن ہو۔ مجاہد رحمہ اللہ علیہ سے روایت ہے:
 ”کسی ایسے شخص کیلئے جو اللہ اور اس کے رسول پر ایمان رکھتا ہو یہ چیز حلال نہیں کہ وہ کتاب اللہ کے بارے میں کچھ لب کشائی کرے جب تک وہ لغت عربیہ کا عالم نہ ہو۔“
- 2: علم النحو: اس لئے کہ اعراب پر ہی معانی کا اٹھنا ہے اور اعراب کی رعایت سے کلام کا صحیح مفہوم سمجھا جاسکتا ہے۔
- 3: علم صرف: اس لئے کہ صرف ہی کے ذریعے بناء کلمات اور صیغوں کا علم ہو سکتا ہے اور جب تک انسان یہ نہ جانے کہ یہ صیغہ کون سا ہے اور اس کی تعریف اور تفصیل کس طرح ہے تو وہ کلام کی مراد کیسے سمجھ سکتا ہے؟
- 4: علم الاشتقاق: کیونکہ جب تک کہ اصل مادہ لغت معلوم نہ ہو کلمہ کے معنی سمجھنا ممکن نہیں۔ بسا اوقات لفظ کی صورت یکساں ہوتی ہے لیکن اختلاف مادہ کی وجہ سے معنی میں عظیم تفاوت ہوتا ہے۔
- 5: علم المعانی۔
- 6: علم البیان۔
- 7: علم البدیح: اس لئے کہ بغیر ان علوم کے نہ تو ترکیب معانی اور کلام سے ان معانی کا ادراک ہو سکتا ہے جن پر کلمات دلالت کر رہے ہیں اور نہ ہی خصوصیات کلام اور تعبیر کے محاسن اور قرآن کی حیرت انگیز بلاغت کا اندازہ ہوتا ہے۔
- 8: علم القرآن: اس لئے کہ الفاظ کلام اللہ کی کیفیت نطق اسی کے ذریعے معلوم ہو سکتی ہے۔
- 9: علم اصول دین: تاکہ احکام حلال و حرام فرض واجب جائز اور ناجائز پر استدلال کر سکے۔
- 10: اصول فقہ: تاکہ احکام الشرعیہ اور فقہیہ تفصیلی طور پر نصوص کتاب اللہ اور سنت سے استنباط کرنا ممکن ہو۔
- 11: علم اسباب نزول: اس لئے کہ اسباب نزول کے بغیر آیات کا مفہوم سمجھنا نہایت ہی مشکل امر ہے۔
- 12: علم تاریخ و منسوخ۔
- 13: فقہ: یعنی احکام شرعیہ سے متعلق تفصیل، جزئیات اور فروع کا علم۔
- 14: علم الحدیث: اس لئے کہ قرآن کی اصلی تشریح و تفسیر حدیث ہی ہے۔
- 15: علم الموہبہ: یعنی وہ صحیح ذوق اور باطنی نور جو کلام الہی کے رموز و اسرار کے سمجھنے میں مدد دیتا ہے۔

تفسیر قرآن اور فہم قرآن کے اصول:

مندرجہ بالا علوم کے علاوہ درج ذیل علوم و فنون اور اصولوں کو مد نظر رکھنا ایک مفسر کے لیے انتہائی ضروری ہے۔
1: محکم و تشابہات کا علم: قرآن مجید میں دو قسم کی آیات ہیں۔ حکمت اور تشابہات۔ قرآن مجید میں آتا ہے: ((هو الذي انزل اليك الكتاب منه آيت محكمات هن ام الكتاب و اخر متشبهت))

(سورۃ نمبر 3:6)

”اللہ وہ ذات ہے جس نے تجھ پر کتاب نازل کی۔ اس میں سے کچھ آیات محکم ہیں جو کتاب کی اصل ہیں اور کچھ تشابہات ہیں۔“

تشابہات سے مراد وہ آیات ہیں جن کے ایک سے زیادہ مفہیم ہیں۔ کسی تشابہ آیت کا مفہوم متعین کرنے کیلئے حکمت کو سامنے رکھنا چاہئے، کیونکہ تشابہات حکمت کے تابع ہیں۔

2: نظم قرآن کا علم: قرآن مجید ایک حکیم ہستی کی طرف سے نازل ہوا ہے اس وجہ سے ہر آیت کا دوسری آیت کے ساتھ ہر سورت کا دوسری سورت کے ساتھ ایک نہایت ہی گہرا تعلق اور ربط ہے۔ تفسیر قرآن کرتے وقت اس ربط کو سمجھنا نہایت ضروری ہے۔

بہت سے لوگ نظم کی تلاش کو ایک غیر اہم کاوش تصور کرتے ہیں۔ وہ قرآن کی بے نظمی کو ہی اعجاز قرار دیتے ہیں۔ جس کا یہ نتیجہ ہوا کہ وہ قرآن کے فواہش اور رموز پر اطلاع پانے سے قاصر رہتے ہیں۔

3: سنت اور حدیث کا علم: رسول کریم صلی اللہ علیہ وسلم پر قرآن نازل ہوا۔ آپ نے اپنے قول اور فعل کے ذریعہ اس کی تشریح فرمادی۔ وہ تشریح سنت اور حدیث کے ذریعہ ہم تک پہنچی ہے۔ اس وجہ سے سنت اور حدیث کو نظر انداز کر کے قرآن مجید کی تفسیر کرنا ایک بڑے فتنہ کا دروازہ کھولنا ہے۔ مختلف ادوار میں ایسے لوگ پائے جاتے رہے ہیں جو قرآن کو سمجھنے کیلئے احادیث اور سنت کو ضروری نہیں سمجھتے تھے یہ ان کی بڑی لغزش اور غلطی تھی۔

4: اقوال صحابہ کا علم: فہم قرآن کیلئے صحابہ کرام کے اقوال نہایت ہی قیمتی سرمایہ ہیں۔ صحابہ کرام نے نبی کریم صلی اللہ علیہ وسلم سے بالمشافہ علم حاصل کیا۔ پھر بعض صحابہ فہم قرآن میں مشہور تھے اور لوگوں کو مارجح خاص بنے ہوئے تھے۔ ان میں سے خلفاء راشدین، حضرت عبداللہ بن مسعود، حضرت عبداللہ بن عباس، حضرت عبداللہ بن عمر، حضرت زید بن ثابت، حضرت عبداللہ بن سلام، حضرت سلمان فارسی، حضرت ابوذر اور حضرت عائشہ رضی اللہ عنہم خاص طور پر مشہور تھے۔

5: اقوام عالم کی تاریخ کا علم: قرآن مجید میں متعدد اقوام کے تاریخی واقعات اشارتاً بیان ہوئے ہیں۔ ان اشارات کو وضاحت کے ساتھ سمجھنے کیلئے اقوام کی تاریخ کا علم ہونا ضروری ہے۔

6: مجاہدہ: قرآن مجید کے مطالب کو سمجھنے کیلئے اپنی تمام قوتوں کو خرچ کرنا ضروری ہے، کیونکہ اللہ تعالیٰ خود فرماتا ہے:

((وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا)) (سورة عنكبوت: 69:29)

”جو ہمارے راستے میں کوشش کرتے ہیں ہم ان کو راہِ راست پر چلا کر منزل مقصود تک پہنچا دیتے ہیں۔“

7: طہارتِ نفس: قرآن مجید کے سمجھنے کیلئے متقی اور مطہر ہونا ضروری ہے۔ قرآن مجید کی رو سے متقی وہ ہے جس کے اعتقاد صحیح ہوں، اعمال درست ہوں، مصائب میں ثابت قدم رہے۔ بقدر ہمت و طاقت دوسروں کی ہمدردی کرنے والا ہو۔ قرآن مجید میں آتا ہے:

((وَ اتَّقُوا اللَّهَ وَيَعْلَمَ كُمْ اللَّهُ))

”اللہ کا تقویٰ اختیار کرو اور وہ تمہیں قرآن مجید سکھائے گا۔“

دوسری جگہ آتا ہے:

((لَا يَمَسُّهُ الْإِطْمَارُ)) (سورة نمبر 79:56)

”سوائے پاکیزہ لوگوں کے اسے کوئی نہ چھوئے۔“

خود پسند، متکبر اور شیخی مارنے والا قرآن مجید کو سمجھنے سے قاصر رہتا ہے۔ قرآن میں آتا ہے:

((سَاصِرٌ عَنْ أَيْنِ الذِّينِ يَتَكَبَّرُونَ فِي الْأَرْضِ بِغَيْرِ الْحَقِّ)) (سورة نمبر 146:7)

”جو لوگ زمین میں ناحق تکبر کرتے پھرتے ہیں ان کو آیات سے روگرداں کر دوں گا۔“

8: اسماء و صفاتِ الہیہ اور الہی تقدیس و تنزیہ کے خلاف کسی لفظ کے معنی نہ کئے جائیں:

اس اصل کو چھوڑنے کی وجہ سے بعض مفسرین نے خطرناک لغزشیں کھائی ہیں۔ تفسیر کرتے وقت یہ ضروری ہے کہ مفرد کلمہ لے کر اس کی تفسیر اللہ تعالیٰ کے اسماء یا اس کی صفات کے خلاف تو نہیں اس کی تفسیر سے اللہ تعالیٰ کی کسی صفت پر زد تو نہیں پڑ رہی۔

مثلاً (انسانِ سینا ہم) کے معنی یہ کرنا کہ ہم انہیں بھول گئے، اللہ کی صفت کے خلاف ہیں۔ ”نسی“ کے معنی ترک بھی لغت عرب میں ہیں، اس وجہ سے اس آیت کے یہ معنی کریں گے کہ ہم نے انہیں چھوڑ دیا۔ (وہو خاد عہم) وہ اللہ ان کو دھوکا دینے والا ہے، یہ معنی خلاف صفات و اسماء الہیہ ہیں۔ خدع کے معنی امسک (چھوڑنا) کے بھی ہیں۔ عرب کا محاورہ ہے:

((فَلانَ كَانَ يَعْطَى فُخْدَعِ فُلانَ))

پس آیت متذکرہ بالا کے یہ معنی کریں گے کہ اللہ ان منافقوں کو محروم رکھنے والا ہے۔ تمام اشبہاء میں یہی طریقہ اختیار کرنا چاہئے۔

9: سنن البیہ عابتہ کے خلاف تفسیر نہیں کرنا چاہئے: قرآن مجید اللہ تعالیٰ کا قول ہے اور کائنات اللہ تعالیٰ کا فعل۔ اللہ کے قول اور فعل میں کلی طور پر مطابقت ہے۔ اس وجہ سے اللہ تعالیٰ کے قول کی تفسیر کرتے وقت سنن البیہ کا بھی خیال رکھیں گے۔ ایسا نہ ہو کہ تفسیر اللہ کے فعل کے خلاف ہو جائے۔

10: عرف عام میں جس کو معروف کہتے ہیں، ان سے معافی باہر نہ نکلیں۔

11: تفسیر نور قلب کے خلاف نہ ہو۔

12: صحبت صالحین: فہم قرآن کیلئے صادقین کی صحبت بہت ضروری ہے ہم دیکھتے ہیں کہ دنیاوی علوم بغیر استاد کی راہنمائی کے حاصل نہیں ہوتے کیا قرآن مجید جو اللہ کے رازوں کا مجموعہ ہے، بغیر کسی استاد کامل کے سمجھ آ سکتا ہے؟ ان بزرگوں کی صحبت ایک تو روحانی کھار پیدا کرتی ہے۔ دوم ان کے علم سے بقدر استعداد مستفیض ہونے کا موقع نصیب ہوتا ہے۔ اسی وجہ سے قرآن مجید میں آتا ہے:

((کو نوا مع الصدقین))

”صادقین کی معیت اور صحبت اختیار کرو۔“

13: تفسیر مقاصد قرآن کے ماتحت ہو: قرآن مجید کے مطالعہ سے معلوم ہوتا ہے کہ قرآن مجید کے نزول کے کچھ مقاصد ہیں۔ تفسیر کرتے وقت ان مقاصد کو پیش نظر رکھنا چاہئے۔

14: کسی علم کو کمال تک پہنچانے کیلئے اس علم کو ہی اپنا اوڑھنا بچھونا بنانا نہایت ضروری ہے۔ اس مزاولت سے اس علم کی دل میں پختگی اور روشنی پیدا ہوتی ہے۔ جب قرآن مجید کی تلاوت میں غور و فکر نہیں ہوتا اس وقت تک قرآن کے مطالب تک رسائی مشکل ہوتی ہے۔

15: تفسیر القرآن بالقرآن: قرآن مجید میں کسی جگہ ایک مسئلہ اشارۃً بیان ہوا ہے اور کسی جگہ تفصیل سے، اس وجہ سے مفسر کیلئے یہ ضروری ہے کہ جو وضاحت قرآن مجید نے کی ہے وہ اختیار کرے۔

مشہور اصول ہے:

((ان القرآن یفسر بعضہ ببعض))

”قرآن کی آیات ایک دوسرے کی تفسیر کرتی ہیں۔“

16: آسانی محیفوں کا علم: تمام مذاہب کی کتب انسانی ہاتھوں کی قطع و برید سے محفوظ نہیں رہیں تاہم پھر بھی قرآن مجید کے فہم کیلئے کافی مدد دیتی ہیں۔ قرآن مجید نے خود قرار کیا ہے کہ ان میں ہدایت اور نور کا سامان موجود ہے۔ وہی نور اور ہدایت مومن کا گمشدہ خزانہ ہے۔

17: صرف و نحو کا جاننا ضروری ہے۔ بعض اوقات قرآن مجید کے اسرار اور رموز کی صرف و نحو راہنمائی کرتی ہے اور وہاں عجیب و غریب نکات نکل آتے ہیں۔ اسی وجہ سے بعض مفسرین نے صرف و نحو کا جاننا ضروری قرار دیا ہے۔

18: دعا: متذکرہ بالا اصول لکھنے کے بعد یہ کہنا ضروری ہے کہ مفسر کیلئے لازمی ہے کہ وہ اللہ تعالیٰ سے ہر وقت یہ دعا کرتا رہے کہ اس پر قرآن مجید کے اسرار اور رموز کھلتے رہیں۔ رسول کریم صلی اللہ علیہ وسلم جو مہبط وحی تھے وہ بھی "رب زدنی علماً" کا وظیفہ کرتے رہتے تھے۔ جب رسول کریم صلی اللہ علیہ وسلم از دنیا و علم کیلئے دعا کرتے رہتے تھے تو ہملا ایک اتنی کیسے اس سے بے نیاز ہو سکتا ہے۔؟

☆☆☆

حضرت شاہ عبدالعزیز محدث دہلوی رحمہ اللہ لکھتے ہیں کہ تفسیر میں ان تین چیزوں کی رعایت از حد ضروری ہے:

۱. ہر ہر کلمہ کے متعلق یہ جاننا کہ اس کا لغوی معنی کیا ہے اور یہ کہ اس کے مجازی استعمال کی وسعت کہاں تک ہے۔
۲. سیاق و سباق پر پوری نظر رکھنا تاکہ کلام اول آخر سے مربوط رہے کسی مرحلہ پر بے معنی نہ ہونے پائے۔
۳. نزول وحی کے وقت جو لوگ موجود تھے انہوں نے اس سے کیا سمجھا تھا، قرآن کی کوئی تشریح حضور ﷺ کے بیان اور صحابہ کرامؓ کی تفسیر کے خلاف نہ ہو۔

*** **